

බුද්ධාගම හා සිංහල කොඩිය

වජිරාරාමවාසී ව වැඩ විසූ

සූජ්‍යපාද පඤ්ඤාන මෙන්කෙය්‍ය හිමිපාණන් වහන්සේ විසිනි.

සිංහලයා ඉතා ධර්මිෂ්ඨ බව විසි අවුරුද්දක් පමණ සිංහල කොඩිය හෙවණේ සිටි රොබට් නොක්ස් ලියා තිබේ. සිංහලයන් ගේ සාධාරණ කම සිංහලයන් නඩු විසඳූ ආකාරයෙන් ම එළි විය. සිංහලේ විසූ ඉංග්‍රීසි ජාතිකයන් සමඟ කෝලාහල කරගෙන සිංහල විනිශ්චයකාරයන් ළඟට ගිය විට සිංහල විනිශ්චයකාරවරු "මේ අපේ ඇත්තා ය, මේ පිටරටියා ය" යි කිසි ම වෙනසක් නො කොට ඉතා ම ධර්මිෂ්ඨ ලෙස තීන්දුව දුන්හ. (නොක්ස් ගේ ලංකා විස්තරය, රයන් මහතා ගේ සංස්කරණයේ 208 පිටුව) අදත් සිංහලයා එද වගේ ම ධර්මිෂ්ඨ මැ යි. කාටත් එක වගේ මෙමිත්‍රී කරයි. අනුකම්පා කරයි. සිංහල කොඩියෙන් කාටත් එක වගේ සුව සැනසිලි ලැබෙනවා ඇත.

සිංහල කොඩිය පිළිබඳ ප්‍රශ්නය ලංකාවට පමණක් සීමා වූවක් නොව, මුළු ලෝකය හා සම්බන්ධ ප්‍රශ්නයකි. සිංහල කොඩිය ඉතිහාසඥයන් විසිනුත් පුරා විද්‍යාඥයන් විසිනුත් මානව විද්‍යාඥයන් විසිනුත් ලලිත කලා විශේෂඥයන් විසිනුත් සකල ශිෂ්ට ලෝකයා විසිනුත් ඉතා ම ගරු කරනු ලබන්නා වූ අනගි වස්තුවකි. ලෝකයේ ඉතා ම අලංකාරවූත් ඉතා ම අර්ථවත්වූත් කොඩිය මෙයයි. මේ උතුම් සිංහල කොඩිය තරම් පැරණි තවත් කොඩි ලෝකයේ ඇතොත් ඉතා ම ස්වල්පයෙකි.

සිංහල කොඩිය ධර්මාශෝක මහරජතුමාගෙන් ගෞරව ලැබීම

ලෝකයේ ශ්‍රේෂ්ඨතම අධිරාජයා යි පෙර'වර දෙදිග මහපසිවරයන් විසින් වර්ණනා කරන ලද ධර්මාශෝක මහරජතුමා තමාගේ මොනර කොඩියට මෙන් ම ලංකාවේ සිංහ කොඩියට ද ඉර හඳ පවත්නා තෙක් ම ගෞරව ලැබෙන සේ සාංචියේ මනරම් මහ තොරණක තේජස්වී සිංහ රූප සිතියම් කරවී ය. ඉතින් අවුරුදු දෙදහසකටත් වැඩි කාලයක් ලංකාවේ කොඩිය වශයෙන් ලෝකයේ ප්‍රසිද්ධ වූ ද දියුණු වූ සියලු ජාතීන්ගෙන් ගෞරව ලැබූවා වූ ද ආශ්චර්ය

අද්භූත කර්මාන්තයක් වූ ද මේ රමණීය සිංහධිවජ රාජයා තිබියදී ලංකාවේ කොඩිය වශයෙන් අමුතු අලුත් කොඩියක් සාද ගන්නට යතොත් එය සකල ශිෂ්ට ලෝකයාගේ ම සංවේගයටත් බලවත් අප්‍රසාදයටත් හේතු වෙනවා ඇත.

පුරාණ උතුම් වස්තුවලට ගෞරවාදර දැක්වීම දියුණුවට හේතුවකැයි මහාකාරුණික වූ බුදුරජාණන් වහන්සේ ලිච්ඡවීන්ට වදළ හෙයින් දඹදිව වැසියන් පුරාණ උතුම් වස්තුවලට ගෞරවාදර කරන බව රාජේන්ද්‍ර ප්‍රසාද්තුමා කීවේ ය. ජාතික ලකුණක් නැත්තා වූ දඹදිව වැසියෝ පුරාණ උතුම් දේට ගෞරව කරමින් අශෝක වක්‍රය නමින් ප්‍රකට ධර්ම වක්‍රය ම නිදහස් දඹදිව ජාතික ලකුණ වශයෙන් තෝරා ගත් හ.

සිංහලද්වීපයේ සමගිය

එංගලන්තයේ දී රාමනාදන් තුමා ඉගෙනීම ලැබූ විද්‍යාලයේ සඟරාවට එතුමාගේ මරණය ගැන ලියූ පින්වත් ඉංග්‍රීසි ජාතිකයෙක් රාමනාදන් තුමා "සිංහල දෙමළෙකැ"යි ලිවේ ය. ඒ ඉංග්‍රීසි පින්වතා ලියූ ලෙස සිංහලද්වීපයේ උපන් රාමනාදන් තුමාට සිංහල නාමයත් සිංහල කොඩියත් අයිති මැ යි.

සිංහල මුස්ලිම්වරු

ලංකාවේ මුස්ලිම්වරු "සිංහල මුස්ලිම්වරු" යයි ලෝකයේ ම මුස්ලිම්වරුන් ගේ නායකයා වන පින්වත් අගා බාන් කුමාරයා ලංකාවට ආ කාලයේ කීවේ ය. රාමනාදන්තුමාට මෙන් ම සිංහලද්වීපයේ උපන් සියලු මුස්ලිම් පින්වතුන්ට ද සිංහල නාමයත් සිංහල කොඩියත් අයිති මැ යි. ඉස්සර අදටත් වඩා බොහෝ ජාතිකයෝ සිංහල කොඩිය හෙවණේ තමන්ගේ මවුපියන් ගේ ගෙයි මෙන් සමගියෙන් සතුවත් සුවයෙන් සැනසිල්ලෙන් විසූහ. ඒ එක එක ජාතියක් වෙනුවෙන් සිංහල කොඩියේ පාට වෙනස් නො කරන ලදී. උතුම් පුරාණ සිංහල කොඩිය වෙනස් කරන්නට යෑම මුළු ලොවට ළයක් බඳු මේ දිවයිනේ නම වෙනස් කරන්න යෑමක් වැනි ය. කොතරම් ඇළ දෙළ ගංගා වැටුණත් මුදු මුදු ම යි. මුදු වතුර ලුණු රස ම යි. එමෙන් ම කොතරම් මනුෂ්‍ය ජාතීන් කලින් කල ඇවිත් එකතු වුණත් සිංහල ද්වීපය සිංහල ද්වීපය ම යි. සිංහල කොඩිය අවුරුදු දෙදහස් ගණනක් පැරණි සිංහල කොඩිය මැ යි.

ඉන්දියාවේ අලුත් කොඩියේ පාට තුනක් තිබුණු පලියට ලංකාවේ පරණ කොඩියක් වෙනස් කොට පාට තුනක් යෙදීම කොටින් කියතොත් ඉන්දියාවේ දුම්රියපළවල්වල “හින්දුවරුන්ට පැන් ය” මුස්ලිම්වරුන්ට පැන් ය” යි දෙතැනක දිය බඳුන් දෙකක් තිබුණු පලියට සමගිය අතින් මුළු ලොවට ආදර්ශ දෙන ලංකාවෙන් ඒ ඒ ජාතීන්ට වෙන වෙන ම දිය බඳුන් තැබීමක් වැනි යි. අනේ එහෙම කරන්න එපා! එහෙම කිරීමෙන් නැති හේද ඇතිවෙනවා. නේරු තුමා ස්වකීය භාර්යාවත් සමග ලංකාවට පැමිණි වාරයේ සිංහල කොඩිය ගැන සඳහන් කොට තමා පෙරළා ඉන්දියාවට යන්නේ පපුව ලංකාවේ තියල බව කීවේ ය. එහෙම කීවේ සිංහලයන් එතුමාට ප්‍රේමයෙන් සංග්‍රහ කළ නිසයි. ඊළඟට පැමිණි වාරයේ නේරු තුමා මුළු ලොවට වී තිබෙන විපත සඳහන් කරමින් මෙසේ කීවේ ය:

“අද මුළු ලොව ම ක්‍රෝධ කලහ හිංසා යුද්ධ යනාදියෙන් පීඩිතයි. එබැවින් භාරත මාතාව ගේ සියලු පුත්‍රයන් අතුරෙහි අතිශ්‍රේෂ්ඨ අතූන්තම පුත්‍ර රත්නය වූ බුදුරජාණන් වහන්සේ දඹදිව් වැසි අපටත් ලක්දිව් වැසි තමුන්නාන්සේලාටත් සියලු ජාතීන්ටත් වදළා වූ ඒ අමරණිය සන්දේශය අප හැමදෙනා විසින් ම මෙනෙහි කට යුතු ය. අද වනාහි අන් සියලු ප්‍රස්තාවයන්හිදීටත් වඩා ඒ හිතකර ධර්මය සිහි කටයුතු ය.

“බුදුරජාණන් වහන්සේ විසින් අවුරුදු දෙදහස් පන්සියයකටත් පෙර ලෝකයාට දෙන ලද ඒ උතුම් සන්දේශය කවදවත් පරණ නො වෙයි. ඒ ශාන්ත ධර්මය අදත් එද මෙන් ම අතිශයින් ම ඕජස් විය. ප්‍රාණවත් ය.

“බුදුරජාණන් වහන්සේ ගේ ඒ ශ්‍රේෂ්ඨ සන්දේශය අදත් අපගේ සිත් තුළ සාදරයෙන් ආරක්ෂිතව ඇත්තේ ය. වර්තමාන ලෝකයේ මේ කරදර පීඩාවන්ට භාජනය වන්නා වූ අපි ඒ සියල්ලට මූණපැමටත් ඒ සියල්ල හා සටන් කිරීමටත් බුදුරජාණන් වහන්සේ ගේ ධර්මයෙන් එළියත් බලයත් උද්යෝගයත් සොයන්නෙමු.”

ශාක්‍ය සිංහයාණන් වහන්සේ සිහිකරවන කොඩිය

සියලු ආගම්වලත්, සියලු ජාතිවලත්, ගුණවත්තයන්ට සිංහ කොඩිය මහා කාරුණික වූ බුදුරජාණන් වහන්සේ සිහිපත් කරවයි. ශාක්‍යසිංහ යනු

තිලොවෙක මිතුරු බුදුරජාණන් වහන්සේට නමකි. ශාක්‍ය සිංහයාණන් වහන්සේ බෝමැඩ දී විරිය නැමැති අතින්, ඤාණ නැමැති කඩුව ගෙන, සියලු කෙලෙස් සතුරන් නැසූ බව, බණ පොතේ සඳහන් වේ. අතින් කඩුව ගෙන සිංහල කොඩියේ වැජඹෙන සිංහරාජයා දකින කොට, මහ බෝමැඩ දී නැණ කහිත් කෙලෙස් සතුරන් වැනැසූ ශාක්‍යසිංහයාණන් වහන්සේ මතක් වෙනවා. වදින්න හිතෙනවා. එංගලන්තයට ගෙන යන ලද එක් පැරණි සිංහල කොඩියක කොත් හතරේ බෝකොළ හතරක් තියෙන නිසා සිංහල කොඩිය විශේෂයෙන් ම මෙත් මුහුදු බුදුරජාණන් වහන්සේ සිහිපත් කරවනවා. දීප බන්ධු වාල්ස් ඇන්ඩර්ස් දෙව්ගැති තුමා ඒ බුදුරජාණන් වහන්සේ හා සමඟිය ගැන මෙසේ කීවේ ය: “දෙව්සි වසකට පෙර මම පළමු වරට දඹදිව පා තැබිමි. මහා කාරුණික වූ ගෞතම බුදුරජාණන් වහන්සේ ගේ ශ්‍රී චරිතය එදා සිට ම මා කෙරෙහි බල පවත්වයි. කල් යත් යත් බුදුරජාණන් වහන්සේ ගේ ධර්මකාය වඩ වඩාත් මා වසඟ කරයි. බුදුරජාණන් වහන්සේ අවුරුදු දෙදහස් පන්සියයකට පෙර උගන්වා වදළා වූ ඉවසීම, මෛත්‍රිය යනාදී ගුණ ධර්මයන් හේද වී තිබේ. අතීතයෙහි ආසියාව අතිශයින් ම සමඟි කළ ධර්මය නම් බුද්ධ ධර්මය යි. බුදුරජාණන් වහන්සේ සියලු මිනිසුන්ට ම අයිති බවත්, සියලු මිනිසුන් ගේ යහපත සඳහා පහළ වූ බවත්, මම ඉගෙන ගතිමි. බුදුරජාණන් වහන්සේ ලෝ පහළ ව ධර්ම රාජ්‍යය පිහිටුවන්නට පෙර පලිගැනීම ලෝ පහළ සිරිතක් විය. එයින් පලිගැනීම සත්පුරුෂයන් ගේ ප්‍රකෘති ධර්මය නොවන බවත්, වෛර කරන්නා කෙරෙහි කරුණා මෛත්‍රිය පැතිරවීම ම නියම ධර්මය බවත්, බුදුරජාණන් වහන්සේ ප්‍රකාශ කළ සේක. ලෝක ඉතිහාසයේ පළමුවරට මෙසේ අවිහිංසාව උගන්වා අසාධුං සාධුනා ජනේ යන අළුත් ආදර්ශ පාඨයක් දෙන ලද්දේ බුදුරජාණන් වහන්සේ විසිනි. ඒ නිසා ලෝකයේ ස්වර්ණ යුගයක් උද විය”.

ඉතින් ලොවට අනුකම්පා කරන අපේ හොඳ සිංහලයෝ ද සමඟියෙහි පිහිටා නැවතත් ලංකාවේත් ලෝකයේත් ස්වර්ණ යුගයක් ඇති කරන්නට රැ දවල් දෙකක් මහා විරිය වඩන්නවා! කිසි වෙනසක් නැතිව කාටත් එකවගේ සංග්‍රහ කළයුතු බවත් අනුන් ගේ දුක දුටු වහා ම දුරකළ යුතු බවත් සිංහල රජතුමා දඹදිව මහ බෝමැඩ සිංහල සංඝාරාමයේ තඹ පුවරුවක ලියා තැබුවේ ය.

ලෙයින් මසින් පිරි - මෙ සිරුර මෙකින් කලුණින්
දරම් සත් වැඩ පිණිස ම - ලොවට හිත සුව පිණිස ම

යයි සිංහල මහාවීර සිරිසඟබෝ මහ රජතුමා කීවේ ය. “සවෙ මුනිසෙ පජා මම” යනුවෙන් “හැම මිනිස්සු ම මගේ දරුවෝ ” යි ධර්මාශෝක මහරජතුමා කීවේ ය. අපේ ගුණවත් සිංහලයන්ට ද එසේ කිය හැකියි.

“මගෙන් ලොවට සැනසිල්ල ම ලැබේවා! සුවයක් ම ලැබේවා!!
මගෙන් දුකක් නම් නොවේ වා! යි ද ධර්මාශෝක මහරජතුමා ලීවේ ය. අපේ ගුණවත් සිංහලයන් ගෙනුත් මුළු ලොවට ම උතුම් සැනසිල්ල ලැබේවා! සෙත් සුව ම ලැබේ වා! දුකක් නම් නො ලැබේවා!.

සිරිද දද රද
සවිසත නිති
කැත් මෙන් මහ
සැරදෙත් හෙළ

දිල්ලේ
සැනසිල්ලේ
කුලුණැල්ලේ
සෙවණැල්ලේ

සිංහ රාජ ධජ රාජයාගේ ආලෝකයෙන් ඒකාලෝක වූ සිංහල ද්වීපයෙහි මව්වත් සිංහලයන් ගේ හෙවණැල්ලේ ක්ෂාන්ති මෙමිත්‍රී මහාකරුණා ධාරාවෙහි සිහිලස් විඳිමින් සියලු සත්ත්වයෝ ම නිරතුරු සැනසිලි ලබමින් බොහෝ කල් ජීවත් වෙත් වා!.

සමගිය වැඩේවා! සෙත් සුව ලැබේවා !!

(බොද්ධ ළමයා සඟරාවෙන් උපුටනයකි)

